

Il-Hakem Hassu Offiż*

Kitba ta' Carmel Vella



Ftit taż-żmien wara li tlestiet mill-bini l-ewwel fażi tal-knisja parrokkjali ta' San Nikola fis-Sigġiewi sehh incident stramb, jekk mhux tad-dahk, ġewwa l-istess knisja u li kien jinvolvi lill-Hakem ta' l-Imdina.

Il-bini tal-knisja l-ġdida, fuq pjanti ta' l-arkitett maghruf Lorenzo Gafà, inbeda f' April tas-sena 1667 meta kien kappillan Dun Domenico Farrugia. Fl-1686 tlestiet parti sewwa mill-kostruzzjoni, inklużi wkoll erba' altari, u l-isqof Cocco Palmieri ordna li tinghalaq il-knisja l-qadima u tibda tintuża, ghas-servizzi reliġjużi, il-parti li kienet tlestiet. Il-Kappillan Farrugia miet sena wara u ma kellux ix-xorti jara lesta ghal kollox l-opra li hu kien beda b'tant hidma u herqa. Il-korsija, bil-kor u ż-żewġ kappelluni, tlestew fl-1693 taht il-Kappillan Mikiel Aschiac u l-knisja bdiet allura tintuża regolament, għalkemm kien ghad fadal hafna xi jsir biex din tiehu d-dehra li ghandha llum.

Intant fis-sena 1704, hdax-il sena wara li l-knisja bdiet tiffunzjona, inzerta kien għaddej mis-Sigġiewi l-Baruni Fabrizio Testaferrata, Hakem ta' l-Imdina, bi skorta mdaqqs ta' ufficjali u qaddeja. Kien wara nofsinhar tal-5 ta' Diċembru u meta l-Hakem sar jaf li kienet lejlet il-festa ta' San Nikola, wera x-xewqa li jidhol iżur il-knisja. Kienu għadhom kemm bdew jitektaw il-Vespri. Il-Hakem, bl-iskorta mieghu, tfaċċa fil-bieb il-kbir u, bil-pompa kollha, mexa dritt lejn l-altar magġur fejn kienet qed issir il-funzjoni.

Wiehed jista' jahseb x'għagha qamet fost dawk li kienu fil-knisja meta ntebhu bid-dehra xejn mistennija ta' dinjitarju hekk għoli. Wisq iżjed baqghu mbellhin il-kleru, l-aktar il-Kappillan Dun Ewġenju Azzopardi. Izda dan ma damx ma ffronta s-sitwazzjoni, għax minnufih baghat jissellef sigġu komdu minn dar fil-qrib u, f'kemm ilna ngehdu, niżel jilqa' 'l-Hakem u stiednu jpoġġi hdejn it-taraġ ta' l-altar fil-kappellun tal-lemin, dak tar-Rużarju.

Meta waqaf dak il-ftit storbu fost il-ġemgħa, tkomplet il-funzjoni bil-kalma u bla ebda xkiel. Hekk kif il-Vespri ġew fi tmiemhom bdiet titkanta l-*Magnificat* u hawn il-kleru safa' ffaċċat b'saram. Kienet id-drawwa li f'dak il-waqt ikun incensat l-altar, kif ukoll il-membri tal-kleru u n-nies fil-knisja. Il-Baruni Testaferrata dak il-hin ippretenda li, bhala Hakem, kellu l-privileġġ li jkun imbierek bl-incens ghalih wahdu u mhux mal-poplu; imma dak kien imur kontra l-forma tar-ritwal. Iċ-ċelebrant u l-kleru tfixklu ghal xi hin, imma, malajr ftiehm bejniethom u qatghuha li jinċensaw biss l-altar u jhallu barra lilhom infushom u lill-poplu. B'hekk, hasbu huma, ladarba huma stess ma jitberkux, il-Hakem ma kellux għalfejn jiehu ghalih.


Ma kienu incens u tberik, għax il-Hakem hasibha mod iehor. Bi kburija u sahna

liema bhalha, qam minn postu u b'rabja ma jarax art mexa 'l barra, ilissen insulti u theddid li kien bihsiebu jiehu passi ta' l-offiża lejn id-dinjità tal-kariga nobbli tieghu. Hareġ mill-knisja u ordna li jehduh lura l-Imdina fejn, hekk kif wasal, mar ghamel protest formali, b'att notarili, kontra n-nuqqas ta' rispettt u insult lejn id-dinjità tieghu mill-kleru tas-Siġġiewi.

Gara, iżda, li l-eku ta' dan l-incident kurjuż wasal f'widnejn l-Isqof Cocco Palmieri u wkoll sar jaf bih il-Gran Mastru Ramon Perellos. It-tnejn li huma tkażaw bis-shih bl-imġiba hekk arroganti tal-Baruni Testaferrata u ma damux ma tawh twegiba xierqa ghall-herra xejn dinjituża tieghu. B'hekk l-orgolju u l-pretensjonijiet tal-Hakem malajr sfaw f'duhhan u kollox spiċċa bla ma sehh xejn mit-theddid tal-Baruni, b'sodisfazzjon kbir ta' kulhadd.

Ta' min jghid li fl-imghoddi l-kbarat u n-nobbli ta' l-Imdina kienu nies kburi, mimlijin bihom infushom u maqtughin mill-kotra tal-poplu komuni. Iżda mal-wasla tal-kavallieri kienu tilfu hafna mill-poter u mill-privileġġi li kienu jgawdu, ghalkemm thallew jamministraw xi materji lokali fl-irhula u fil-kampanja ta' madwar l-Imdina. Kien ghalhekk li l-Gran Mastru Perellos, f'dan l-episodju li rrakkontajna, sab ix-xoqqa f'moxtha biex jumilja u jpoġġi f'postu lil dan il-Baruni kburi u prużuntuz li ried lil kulhadd jinklina quddiemu ghax kien Hakem ta' l-Imdina.

* Kitba addattata mill-ktieb tieghi: *SIGĠIEWI, A Profile of History, Social Life and Traditions*
Sors ewlieni: E.R. Leopardi, *fil-Malta's Heritage*



Berkley Hotel

Bar & Restaurant

Good Ambiente & Good Company

102, Howard Street, Sliema • Tel: 2131 3764